



REGIONAL NEWS UNIT, ALL INDIA RADIO, CALICUT

ആകാശവാണി

പ്രാദേശിക വാർത്തകൾ

തീയതി: 31-03-2024

സമയം 12.30 PM

പ്രധാന വാർത്തകൾ

- രാഷ്ട്രപതി ദ്രൗപതി മുർമു, മുൻ ഉപ പ്രധാനമന്ത്രി LK അദ്വാനിയ്ക്ക് രാജ്യത്തെ പരമോന്നത സിവിലിയൻ ബഹുമതിയായ ഭാരത രത്ന സമ്മാനിച്ചു.
- നടപ്പ് സാമ്പത്തിക വർഷത്തിന്റെ നാലാം പാദത്തിൽ മൊത്ത ആഭ്യന്തര ഉത്പാദനം എട്ടു ശതമാനമോ അതിൽ കൂടുതലോ വളരുമെന്ന് കേന്ദ്ര ധനമന്ത്രി നിർമ്മല സീതാരാമൻ.
- സംസ്ഥാനത്ത് ലോക്സഭാ തെരഞ്ഞെടുപ്പിന് നാമനിർദ്ദേശ പത്രിക സമർപ്പിയ്ക്കാൻ മൂന്നു ദിവസം മാത്രം. ഇന്നലെ വരെ 34 പേർ പത്രിക നൽകി .
- പ്രത്യാശയുടെ സന്ദേശം പകർന്ന് ക്രൈസ്തവർ ഇന്ന് ഈസ്റ്റർ ആഘോഷിക്കുന്നു. ശക്തമായ വിശ്വാസത്തിന് ജീവിതത്തിലെ ഒരു സന്തോഷത്തേയും തച്ചുടയ്ക്കാനാകില്ലെന്ന് പോപ്പ് ഫ്രാൻസിസ് മാർപ്പാപ്പ.
- സംസ്ഥാനത്ത് ബുധനാഴ്ച വരെ ഉയർന്ന താപനില തുടരുമെന്ന് കേന്ദ്ര കാലാവസ്ഥാ വകുപ്പ്.
- IPL ക്രിക്കറ്റിൽ ഇന്ന് ഗുജറാത്ത് ഹൈദരാബാദിനെയും ഡൽഹി , ചെന്നൈയെയും നേരിടും.

വാർത്തകൾ വിശദമായി

രാഷ്ട്രപതി ദ്രൗപതി മുർമു, മുൻ ഉപ പ്രധാനമന്ത്രി LK അദ്വാനിയ്ക്ക് രാജ്യത്തെ പരമോന്നത സിവിലിയൻ ബഹുമതിയായ ഭാരത രത്ന സമ്മാനിച്ചു. ന്യൂഡൽഹിയിലെ അദ്വാനിയുടെ വസതിയിലെത്തിയാണ്

രാഷ്ട്രപതി അവാർഡ് സമ്മാനിച്ചത്. ഉപരാഷ്ട്രപതി ജഗദീപി ധൻവർ, പ്രധാനമന്ത്രി നരേന്ദ്രമോദി എന്നിവർ പങ്കെടുത്തു.



നടപ്പ് സാമ്പത്തിക വർഷത്തിന്റെ നാലാം പാദത്തിൽ മൊത്ത ആഭ്യന്തര ഉത്പാദനം എട്ടു ശതമാനമോ അതിൽ കൂടുതലോ വളരുമെന്ന് കേന്ദ്ര ധനമന്ത്രി നിർമ്മല സീതാരാമൻ പറഞ്ഞു. മുംബൈയിൽ നിക്ഷേപക ഉച്ചകോടിയെ അഭിസംബോധന ചെയ്യുകയായിരുന്നു കേന്ദ്രമന്ത്രി.

ഏഷ്യയിലെ മൂന്നാമത്തെ വലിയ സാമ്പത്തിക ശക്തിയായ ഇന്ത്യയുടെ മൂന്നാം പാദത്തിലെ വളർച്ച 8.4 ശതമാനം ആണെന്നും നിർമ്മല സീതാരാമൻ പറഞ്ഞു.



ഡൽഹി മുഖ്യമന്ത്രി അരവിന്ദ് കെജ്രിവാളിന്റെ അറസ്റ്റ് ഉൾപ്പെടെ നിരവധി വിഷയങ്ങളിൽ പ്രതിഷേധിച്ച് പ്രതിപക്ഷ ഇന്ത്യ സഖ്യം ഇന്ന് ഡൽഹി രാഘില മൈതാനിയിൽ മഹാ റാലി സംഘടിപ്പിക്കുന്നു. ഭരണഘടനയെയും ജനാധിപത്യത്തെയും സംരക്ഷിക്കാനാണ് റാലി സംഘടിപ്പിക്കുന്നതെന്ന് നിരവധി പ്രതിപക്ഷ നേതാക്കൾ അവകാശപ്പെട്ടു. കഴിഞ്ഞ വർഷം ജൂണിൽ പടനയിൽ സ്ഥാപിതമായ ഇന്ത്യൻ ബ്ലോക്ക് നേതാക്കളുടെ ആദ്യ പൊതുയോഗമാണിത്.

അതേസമയം, ജനാധിപത്യത്തെ സംരക്ഷിക്കുന്ന റാലിയല്ല ഇതെന്നും, 'അഴിമതി മറയ്ക്കൽ റാലി' ആണെന്നും ബിജെപി വക്താവ് സുധാംശു ത്രിവേദി ഡൽഹിയിൽ പറഞ്ഞു.



ഡൽഹി മദ്യനയ അഴിമതിയിൽ കള്ളപ്പണം വെളുപ്പിക്കൽ കേസിൽ ഗതാഗത മന്ത്രിയും എഎപി നേതാവുമായ കൈലാഷ് ഗെഹ്ലോട്ടിനെ എൻഫോഴ്സ്മെന്റ് ഡയറക്ടറേറ്റ് ചോദ്യം ചെയ്തു. ചോദ്യം ചെയ്യുന്നതിനായി രണ്ടാം തവണയാണ് ഇദ്ദേഹത്തെ വിളിപ്പിക്കുന്നത്.

ED യുടെ എല്ലാ ചോദ്യങ്ങൾക്കും ഉത്തരം നൽകിയതായും അന്വേഷണത്തിൽ തുടർന്നും സഹകരിക്കുമെന്നും ഗെഹ്ലോട്ട് പറഞ്ഞു.



ആദ്യഘട്ടത്തിൽ ലോക്സഭാ തെരഞ്ഞെടുപ്പ് നടക്കുന്ന തമിഴ്നാട്ടിൽ 39 മണ്ഡലങ്ങളിലായി 950 സ്ഥാനാർത്ഥികൾ മത്സരംഗത്ത്. 874 പുരുഷൻമാരും, 76 വനിതകളും ഇതിൽപ്പെടുന്നു. ആദ്യഘട്ടത്തിൽ 17 സംസ്ഥാനങ്ങളിലെ 102 മണ്ഡലങ്ങളിൽ ഏപ്രിൽ 19-നാണ് വോട്ടെടുപ്പ്.



സംസ്ഥാനത്ത് ലോക്സഭാ തെരഞ്ഞെടുപ്പിന് നാമനിർദ്ദേശ പത്രിക സമർപ്പിയ്ക്കാൻ മൂന്നു ദിവസം മാത്രം. ഇന്നും നാളെയും അവധിയായതിനാൽ ചൊവ്വ, ബുധൻ, വ്യാഴം ദിവസങ്ങളിൽ മാത്രമാണ് രാവിലെ 11 മുതൽ ഉച്ചകഴിഞ്ഞ് മൂന്ന് വരെ പത്രിക സമർപ്പിക്കാൻ കഴിയുക.

ഇന്നലെ വിവിധ മണ്ഡലങ്ങളിലായി 20 നാമ നിർദ്ദേശ പത്രികകളാണ് സമർപ്പിച്ചത്. ആദ്യദിനമായ വ്യാഴാഴ്ച 14 പേർ പത്രിക നൽകി. ആകെ 34 പത്രികകളാണ് രണ്ടു ദിവസങ്ങളിലായി സമർപ്പിച്ചത്. മൂന്നു മൂന്നണികളുടെയും പ്രമുഖ സ്ഥാനാർത്ഥികൾ ഇനിയും പത്രിക സമർപ്പിക്കാൻ ബാക്കിയിരിക്കെ, അവധി കഴിഞ്ഞു വരുന്ന ദിവസങ്ങളിൽ പത്രിക സമർപ്പണത്തിന് തിരക്ക് വർദ്ധിക്കാൻ സാധ്യതയുണ്ട്.

ഇന്നലെ ചാലക്കുടിയിൽ അഞ്ചും കോഴിക്കോട് നാലും പത്തനംതിട്ട, മലപ്പുറം മണ്ഡലങ്ങളിൽ മൂന്നു വീതവും ആറ്റിങ്ങൽ, കോട്ടയം മണ്ഡലങ്ങളിൽ രണ്ട് വീതവും, എറണാകുളത്ത് ഒന്നും പത്രികകളാണ് സമർപ്പിച്ചത്.

വെള്ളിയാഴ്ചയാണ് സൂക്ഷ്മ പരിശോധന. അടുത്ത മാസം എട്ടിന് പത്രിക പിൻവലിക്കാൻ സമയപരിധി തീരുന്നതോടെ മണ്ഡലങ്ങളിലെ തിരഞ്ഞെടുപ്പ് ചിത്രം തെളിയും. അടുത്ത മാസം 26 നാണ് വോട്ടെടുപ്പ്. ജൂൺ നാലിന് ഫലമറിയാം.



സപ്ത ഭാഷാ സംഗമ ഭൂമിയായ കാസർഗോഡ് ലോക്സഭാ മണ്ഡലത്തിൽ ഇക്കൂറി വാശിയേറിയ ത്രികോണ മൽസരമാണ് നടക്കുന്നത്. 3 വട്ടം മണ്ഡലത്തിലെ പര്യടനം പൂർത്തിയാക്കി ആത്മവിശ്വാസത്തിലാണ് മൂന്ന് മൂന്നണികളും.

വിശദാംശങ്ങളുമായി ആകാശവാണി ജില്ലാ പ്രതിനിധി പി.ജഗന്നിവാസൻ.

.....(വോയ്സ്).....



ലോക്സഭാ തിരഞ്ഞെടുപ്പിൽ സ്ഥാനാർത്ഥികളും രാഷ്ട്രീയ പാർട്ടികളും ഉപയോഗിക്കുന്ന സാധനസാമഗ്രികളുടെ ചെലവ് കണക്കാക്കാൻ നിരക്ക് പട്ടിക പുറത്തിറക്കി.

ചെറുതും വലുതുമായ 178 പ്രചാരണ സാമഗ്രികളുടെയും സേവനങ്ങളുടെയും വിലവിവര പട്ടികയാണ് പുറത്തിറക്കിയത്. കരട് ചാർട്ടിൻമേൽ രാഷ്ട്രീയ പാർട്ടികളുടെ നിർദ്ദേശങ്ങളും പരാതികളും കൂടി പരിഗണിച്ച ശേഷമാണ് അന്തിമ പട്ടിക പ്രസിദ്ധീകരിച്ചത്.



പ്രത്യാശയുടെ സന്ദേശം പകർന്ന് ക്രൈസ്തവർ ഇന്ന് ഈസ്റ്റർ ആഘോഷിക്കുന്നു. പീഡാനുഭവങ്ങൾക്കും കുരിശുമരണത്തിനും ശേഷം യേശു ഉയർത്തെഴുന്നേറ്റതിന്റെ ഓർമ്മ പുതുക്കി ദേവാലയങ്ങളിൽ പ്രത്യേക പ്രാർത്ഥനകൾ നടന്നു. ശുശ്രൂശകളിലും വിശുദ്ധ കുർബാനകളിലും നിരവധി വിശ്വാസികൾ പങ്കെടുത്തു. വത്തിക്കാണിലെ സെന്റ് പീറ്റേഴ്സ് ബസിലിക്കയിൽ പോപ്പ് ഫ്രാൻസിസ് മാർപ്പാപ്പ ഉയിർപ്പ് പ്രാർത്ഥനകൾക്ക് നേതൃത്വം നൽകി. ഒരു മണിക്കൂറോളം നീണ്ട ചടങ്ങിൽ പങ്കെടുത്ത അദ്ദേഹം 10 മിനുട്ട് ഈസ്റ്റർ സന്ദേശവും നൽകി. ശക്തമായ വിശ്വാസത്തിന് ജീവിതത്തിലെ ഒരു സന്തോഷത്തേയും തച്ചുടയ്ക്കാനാകില്ലെന്ന് അദ്ദേഹം പറഞ്ഞു.

അൻപത് നോമ്പാചരണത്തിന്റെ സമാപനം കൂടിയാണ് പ്രത്യാശയുടെ സന്ദേശം പകരുന്ന ഈസ്റ്റർ ദിനം.



രാജ്യത്തിനകത്തും പുറത്തുമുള്ള ക്രൈസ്തവ വിശ്വാസികൾക്ക് ഈസ്റ്റർ ദിനത്തിൽ ഉപരാഷ്ട്രപതി ജഗ്ദീപ് ധൻവർ ആശംസ നേർന്നു. യേശുക്രിസ്തുവിന്റെ പുനരുത്ഥാനത്തെ അനുസ്മരിക്കുന്ന ഈസ്റ്റർ ഉത്സവം സ്നേഹത്തിന്റെയും അനുകമ്പയുടെയും ക്ഷമയുടെയും അഗാധമായ സ്വാധീനത്തിന്റെ ഉജ്ജ്വലമായ ഓർമ്മപ്പെടുത്തലായി വർത്തിക്കുന്നുവെന്ന് ധൻവർ സന്ദേശത്തിൽ പറഞ്ഞു.



ഈസ്റ്റർ ദിനത്തിൽ വയനാട് ജില്ലയിലെ ദേവാലയങ്ങളിൽ വിവിധ ചടങ്ങുകൾ നടന്നു. വന്യമൃഗ ശല്യത്തിന്റെ പശ്ചാത്തലത്തിൽ ചില ദേവാലയങ്ങളിൽ പാതിര കുർബാന ഇല്ലായിരുന്നു. മാനന്തവാടി രൂപതക്ക് കീഴിലെ എല്ലാ ദേവാലയങ്ങളിലും ഇന്നലെ രാത്രി 7.30 നാണ് ചടങ്ങുകൾ നടന്നത്.



സംസ്ഥാനത്ത് ബുധനാഴ്ച വരെ ഉയർന്ന താപനില തുടരുമെന്ന് കേന്ദ്ര കാലാവസ്ഥാ വകുപ്പ് അറിയിച്ചു.

കൊല്ലം, തൃശൂർ, പാലക്കാട് ജില്ലകളിൽ 39 ഡിഗ്രി സെൽഷ്യസ് വരെയും, പത്തനംതിട്ട, കോട്ടയം, മലപ്പുറം, കോഴിക്കോട്, കണ്ണൂർ ജില്ലകളിൽ 37 ഡിഗ്രി സെൽഷ്യസ് വരെയും, തിരുവനന്തപുരം ജില്ലയിൽ 36 ഡിഗ്രി സെൽഷ്യസ് വരെയും താപനില ഉയരാൻ സാധ്യതയുണ്ട്.



IPL ക്രിക്കറ്റിൽ ഇന്ന് രണ്ട് മത്സരങ്ങൾ. വൈകീട്ട് 3.30 ന് അഹമ്മദാബാദിൽ ഗുജറാത്ത് ടൈറ്റൻസ്, സൺറൈസേഴ്സ് ഹൈദരാബാദിനെ നേരിടും. രാത്രി 7.30 ന് വിശാഖപട്ടണത്ത് ഡൽഹി ക്യാപിറ്റൽസ്, ചെന്നൈ സൂപ്പർ കിങ്സുമായി മത്സരിക്കും.

ഇന്നലെ നടന്ന മത്സരത്തിൽ ലഖ്നൗ സൂപ്പർ ജെയിന്റ്സ്, പഞ്ചാബ് കിങ്സ് നെ പരാജയപ്പെടുത്തി. ലഖ്നൗവിൽ 21 റൺസിനാണ് സൂപ്പർ ജെയ്ന്റ്സിന്റെ വിജയം.



ഇന്ത്യൻ സൂപ്പർ ലീഗ് ഫുട്ബോളിൽ ഇന്ന് രാത്രി 7.30 ന് കൊൽക്കത്തയിൽ മോഹൻബഗാൻ സൂപ്പർ ജെയ്ന്റ്സ്, ചെന്നൈയിൻ FC- യുമായി ഏറ്റുമുട്ടും.

ഇന്നലെ കേരള ബ്ലാസ്റ്റേഴ്സ് - ജംഷഡ്പൂർ FC മത്സരം സമനിലയിൽ പിരിഞ്ഞു. ജംഷഡ്പൂരിൽ നടന്ന മത്സരത്തിൽ ഇരു ടീമുകളും ഓരോ ഗോൾ നേടി.



സ്പെയിൻ മാസ്റ്റേഴ്സ് സൂപ്പർ 300 ബാറ്റ്മിന്റൺ മിക്സഡ് ഡബിൾസ് സെമിയിൽ ദമ്പതികൾ കൂടിയായ ഇന്ത്യയുടെ എൻ സിക്കി റെഡ്ഡി - ബി സുമിത് റെഡ്ഡി സഖ്യം പരാജയപ്പെട്ടു. മാഡ്രിഡിൽ നടന്ന മത്സരത്തിൽ

നേരിട്ടുള്ള സെറ്റുകൾക്ക് ഇന്തോനേഷ്യൻ സഖ്യമാണ് അവരെ തോൽപ്പിച്ചത്.



ആകാശവാണി തിരുവനന്തപുരം നിലയം 75-ാം വർഷത്തിലേക്ക്. ഒരു വർഷം നീണ്ടു നിൽക്കുന്ന ആഘോഷ പരിപാടികൾക്ക് നാളെ ആകാശവാണി അങ്കണത്തിൽ തുടക്കമാകും. പ്രശസ്ത സാഹിത്യകാരൻ ജോർജ് ഓണക്കൂർ ഉദ്ഘാടനം ചെയ്യും.

ആകാശവാണി ജില്ലാ പ്രതിനിധി രജു കോലിയക്കോട് തയ്യാറാക്കിയ റിപ്പോർട്ട്.

.....(വോയ്സ്).....



ഏപ്രിൽ മാസത്തെ റേഷൻ വിതരണം അടുത്ത മാസം എട്ടിന് ആരംഭിക്കും. ഈ മാസത്തെ റേഷൻ അടുത്ത ശനിയാഴ്ച വരെ വിതരണം ചെയ്യുന്ന സാഹചര്യത്തിലാണിത്. ഇന്നും നാളെയും റേഷൻകടകൾക്ക് അവധിയായിരിക്കും.



കോഴിക്കോട് ജില്ലാ സ്പോർട്സ് കൗൺസിൽ വിദ്യാർത്ഥികൾക്കായി സംഘടിപ്പിക്കുന്ന വേനൽക്കാല ക്യാമ്പ് ഇൻഡോർ സ്റ്റേഡിയത്തിൽ മറ്റന്നാൾ ആരംഭിക്കും.

